

ಬೆಸ್ತ್

ಪ್ರಸ್ತಾವನ್

ಮೊಗಾಚ್ಯಾನೊಂ, -ಉತರ್ ದೆವಾಚೆಂ, ಉತರ್ ಮೊಗಾಚೆಂ, ಉತರ್ ಜಿವಿತಾಚೆಂ- ಎಕಾ ಗಿತಾಂತ್ಲಿಂ ಹಿಂ ಉತ್ರಾಂ, ಆಯ್ಚ್ಯಾ ಹ್ಯಾ ಸಂಭ್ರಮಾಕ್ ಭೊವ್ ಸಹಜ್ ಜಾಲ್ಲಿಂ. ಆಜ್ ಆಮಿ ಸರ್ವ್ ದೆವಾಚ್ಯಾ ಸಬ್ದಾಚಿ ಭಕ್ತ್ ನಿಯಾಳ್ ಕರುಂಕ್ ಸಾಂಗಾತಾ ಜಮ್ಲ್ಯಾಂವ್.

ಜೆಜು ಕ್ರಿಸ್ತ್, ಮನ್ಯಾ ರುಪ್ ಘೆವ್ನ್ ಹ್ಯಾ ಸಂಸಾರಿ ಆಯ್ಲೊ, ಅಜುನ್ಯಾ ಆಪ್ಲ್ಯಾ ಉತ್ರಾಂ ಮಾರಿಫಾತ್ ಆಮ್ಚೆಲಾಗಿಂ ಉಲಯ್ತಾ. ಹೆಂಚ್ ಪವಿತ್ರ ದೆವಾಚೆಂ ಉತರ್ ಆಯ್ಕೊಂಕ್, ನಿಯಾಳುಂಕ್ ಆನಿ ತ್ಯಾ ಪರ್ಮಾಣೆಂ ಆಮ್ಚೆಂ ಕುಟ್ಮಾ ಜಿವಿತ್ ಭಾಂದುನ್ ಹಾಡುಂಕ್, ಹ್ಯಾ ದೇವ್ ಮಂದಿರಾಂತ್ ಸಾಂಗಾತಾ ಆಯ್ಲಾಂವ್.

ಆಯ್ಚ್ಯಾ ಬೆಸ್ಪಾಚೊ ಸಂದೇಶ್ ಜಾವ್ನಾಸಾ ದೆವಾಚೆಂ ಉತರ್ ಆಮ್ಕಾಂ ಸಾಂಗಾತಾ ಹಾಡ್ತಾ. ದೆವಾಚೆಂ ಉತರ್ ಜಿವೆಂ ಆನಿ ಕ್ರಿಯಾತ್ಮಕ್. ಜಿಣ್ಯೆಚಾ ಜಾಯ್ತ್ಯಾ ಸಂದರ್ಭಾಂನಿಂ ದೆವಾಚೆಂ ಉತರ್ ಆಮ್ಕಾಂ ಎಕಾ ಕುಟ್ಮಾ ಭಾಶೆನ್ ಸಾಂಗಾತಾ ಹಾಡ್ತಾ.

ಆಂಕ್ವಾರ್ ಮರಿ ದೆವಾಚಾ ಉತ್ರಾಕ್ ವಿಶ್ವಾಸಿ ರಾವ್ಲಿ, ಆನಿ ದೆವಾಚೆಂ ಉತರ್ ಸ್ವೀಕಾರ್ ಕರುಂಕ್ ಆಪ್ಲೆಂ ಕಾಳಿಜ್ ಆನಿ ಮನ್ ತಿಣೆಂ ಉಗ್ತೆಂ ಕೆಲೆಂ. ಹ್ಯಾಚ್ ಸ್ಪಿರಿತಾನ್ ಆಮ್ಚೆಂಯ್ ಕಾಳಿಜ್ ಆನಿ ಮನ್ ಉಗ್ತೆಂ ಕರ್ನ್, ದೆವಾಚೆಂ ಉತರ್ ಆಮ್ಕಾಂ ಸಾಂಗಾತಾ ಹಾಡ್ಚೆಂ ಹಾತೆರ್ ಜಾಂವ್ಡಿ ಮ್ಹಣ್ ಮಾಗ್ಯಾಂ.

ಆಜ್ ದೆವಾಚಾ ಸಬ್ದಾಚಿಂ ಭಕ್ತ್ ಚಲೊವ್ನ್ ವ್ಹರುಂಕ್ ಆಯಿಲ್ಲಾ ಮಾನಾಧಿಕ್ ಬಾಪ್ ಸಿರಿಲ್ ಲೋಬೊ ಆನಿ ಸರ್ವ್ ಯಾಜಕಾಂ ಸಾಂಗಾತಾ ಮೆಳೊನ್ ಹ್ಯಾ ಸಂಭ್ರಮಾಂತ್ ಭಕ್ತಿನ್ ವಾಂಟೊ ಘೆವ್ಯಾಂ.

ಭಾವಾರ್ಥ್ಯಚಿಂ ಪ್ರಾರ್ಥನಾಂ (ಬೆಸ್ಪ್)

1. ದೆವಾಚೆಂ ಉತರ್ ಸಗ್ಳ್ಯಾ ಸಂಸಾರಾರ್ ಪರ್ಗಟ್ ಕರ್ಚ್ಯಾ ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ, ದೆವಾಚಾ ಉತ್ರಾ ಥಾವ್ನ್ ಪ್ರೇರಿತ್ ಜಾವ್ನ್, ದೆವಾಚೆಂ ಉತರ್ ಆಮ್ಕಾಂ ಸಾಂಗಾತಾ ಹಾಡ್ತಾ ಮ್ಹಳ್ಳೆ ಸಂದೇಶ್ ಸರ್ವ್ ಲೋಕಾಕ್ ಪರ್ಗಟ್ ಕರುಂಕ್, ತಾಂಚೆಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂ.

ಬಾಪಾ ಆಮ್ಚೆಂ ಮಾಗ್ಣೆಂ ಆಯ್ಕ್

2. ಲೋಕಾ ಥಾವ್ನ್ ವಿಂಚುನ್ ಆಯಿಲ್ಲಾ, ಆಮ್ಚಾ ರಾಜಕೀಯ್ ಮುಕೆಲ್ಯಾಂನಿ, ಲೋಕಾಕ್ ದಿಲ್ಲಿ ಭಾಸಾವ್ಣಿ ಕಾರ್ಯಾಗತ್ ಕರ್ನ್, ನಿಸ್ವಾರ್ಥಿ ಆನಿ ಸೆವೆಚಾ ಮನೊಭಾವಾನ್ ಸರ್ವ್ ಲೋಕಾ ಸಾಂಗಾತಾ ವಾವ್ರುಂಕ್ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕ್ರಿಸ್ತಾಂವ್ ಕುಟ್ಮಾಂನಿ ಭಾವಾರ್ಥ್ಯಕ್ ರುಜ್ವಾತ್ ದಿಂವ್ಚೆಂ ಜಿವಿತ್, ದೆವಾಚಾ ಉತ್ರಾಂದ್ವಾರಿಂ ಭಾಂದುನ್ ಹಾಡ್ನ್, ಎಕಾಮೆಕಾ ಸಂಗಿಂ ಜಿಯೆತಾನಾ ಮಾಯಾಮೋಗಾನ್ ಆನಿ ಏಕ್ವಟಾನ್ ಜಿಯೆವ್ನ್, ಮೋಗಾಚೆಂ ಕುಟ್ಮಾ ಜಿವಿತ್ ಬಾಂದುನ್ ಹಾಡುಂಕ್ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಜಿಣ್ಯೆಂತ್ ಕಷ್ಟ್, ಪಿಡಾ, ಸಲ್ವಣಿ, ಅನ್ವಾರಾಂ ಯೆತಾನಾ, ಭಾವಾರ್ಥ್ಯ ಸಾಂಡಿನಾಸ್ತಾನಾ, ದೆವಾಚೆಂ ಉತರ್ ಸಾಂಗಾತಾ ಹಾಡ್ತಾ ಮ್ಹಳ್ಳ್ಯಾ, ಖಿರ್ಯಾ ಭಾವಾರ್ಥ್ಯಾಂತ್ ಥಿರ್ ರಾವುನ್, ಜಿಣ್ಯೆಂತ್ ಸದಾಂಚ್ ಭರ್ವಶ್ಯಾನ್ ಜಿಯೆಂವ್ಚೆಂ ಭಾಗ್ ಆಮ್ಕಾಂ ಸಮೆಸ್ತಾಂಕ್ ಘಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಕುಟಾಮ್ ದೆವಾನ್ ಆಮ್ಕಾಂ ದಿಲ್ಲೆಂ ವರ್ತೆಂ ದೆಣೆಂ. ಆಮ್ಚಾ ಕುಟ್ಮಾಂತ್ ದಿಸ್ಪೊಡ್ತೆ ದೆವಾಚೆಂ ಉತರ್ ವಾಚುನ್, ನಿಯಾಳುನ್, ಅದರ್ಶ್ ಕುಟ್ಮಾ ಜಿವಿತ್ ಭಾಂದುನ್ ಹಾಡುಂಕ್ ತುಜಿ ಕುರ್ಪಾಂ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಆಜ್ ಫಿರ್ಗಜೆಂತ್ಲಿಂ ಸರ್ವ್ ಕುಟ್ಮಾ ಸಾಂಗಾತಾ ಮೆಳೊನ್, ದೆವಾಚ್ಯಾ ಸಬ್ದಾಚಿ ಭಕ್ತ್ ಆಚರಣ್ ಕರ್ತಾನಾ, ಹ್ಯಾ ಉತ್ರಾಂ ಪರ್ಮಾಣೆಂ, ಕುಟ್ಮಾಂತ್, ವಾಡ್ಯಾಂತ್ ಆನಿ ಫಿರ್ಗಜೆಂತ್ ಜಿಯೆವ್ನ್, ಮಾಯಾಮೊಗಾಚೆಂ ಫಿರ್ಗಜ್ ಕುಟಮ್ ಭಾಂದುನ್ ಹಾಡುಂಕ್ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

7. ದಿಸ್ಪೊಡ್ತ್ಯಾ ಗ್ರಾಸಾಖಾತಿರ್ ತಶೆಂಚ್ ಕುಟ್ಮಾಚಾ ಬರೆಪಣಾ ಖಾತಿರ್, ಪರ್ಗವಾಂತ್ ವಾವುರ್ಚಾ ಸರ್ವ್ ಆಮ್ಚ್ಯಾ ಫಿರ್ಗಜೆಚಾ ಸಾಂದ್ಯಾಂಕ್ ತಾಂಚಾ ಎಕ್ಸುರ್ವಣಾಂತ್ ತುಜೊ ಸಾಂಗಾತ್ ದಿ ಮ್ಹಣ್ ಮಾಗ್ತಾಂವ್.

8. ಆಮ್ಚ್ಯಾ ಆತ್ಮಿಕ್ ಗರ್ಜಾಂ ಖಾತಿರ್ ನಿಸ್ವಾರ್ಥಿ ಸೆವಾ ದಿಂವ್ಚ್ಯಾ ಫಿರ್ಗಜೆಚಾ, ವಿಗಾರಾಂಕ್, ಧಾರ್ಮಿಕ್ ಭಯ್ಣಿಂಕ್ ತಶೆಂಚ್ ಲಾಯಿಕ್ ಮುಕೆಲ್ಯಾಂಕ್ ತುಜೊ ಸಾಂಗಾತ್ ದಿ. ತಶೆಂಚ್ ದೆವಾಚ್ಯಾ ಸಬ್ದಾಚಿ ಭಕ್ತ್ ಚಲೊನ್ ವ್ಹರುಂಕ್ ಆಯಿಲ್ಲಾ ಮಾನಾಧಿಕ್ ಬಾಪ್ ಸಿರಿಲ್ ಲೋಬೊ ಹಾಂಕಾಂ ತುಜ್ಯಾ ಮೊಗಾನ್ ಭರ್ ಮ್ಹಣ್ ಮಾಗ್ತಾಂವ್.